



MALTA

**QORTI CIVILI
PRIM' AWLA**

**ONOR. IMHALLEF
JOSEPH R. MICALLEF**

Seduta tat-3 ta' Mejju, 2005

Citazzjoni Numru. 220/2004

Johan Grech

VS

**Doris BONNIČI u l-istess Doris Bonniči li b'degriet
tas-26 ta' April, 2004, ġiet nominata kuratriċi deputat
biex tirrappreżenta lill-eredi mhux magħrufa ta'
Joseph Bonniči**

Il-Qorti:

Rat l-Att taċ-Ċitazzjoni mressaq fis-26 ta' Marzu, 2004, li bih u għar-raġunijiet hemm imfissra, l-attur talab lill-imħarrkin jersqu għall-kuntratt ta' bejgħ u xiri tal-post numru 24, Triq Santa Luċija, Valletta, u dan bi twettiq tal-

jedd ta' għażla minnu (dritt ta' opzjoni) f'dan is-sens, skond kitba tat-30 ta' Novembru, 1998;

Kopja Informali ta' Sentenza

Rat li l-imħarrkin laqgħu għall-imsemmija azzjoni b'Nota ta' Eċċezzjonijiet imressqa fis-6 ta' Ottubru, 2004, li biha qanqlu eċċezzjonijiet preliminari dwar is-siwi tal-azzjoni, u kif ukoll fil-mertu billi qalu li l-attur tilef il-jedd li jressaq talba bħal dik li ressaq għaliex, skond il-kitba tat-30 ta' Novembru, 1998, il-jedd tal-għażla tax-xiri tal-post kien jgħodd sa ħames snin minn dak inhar, u sa dak inhar l-attur ma kienx għadu eżerċita dak il-jedd;

Rat ix-xiehda mressqa mill-partijiet bil-meżż tal-affidavit;

Rat id-degriet tal-1 ta' Diċembru, 2004, li bih il-kawża ssejñet quddiem l-Assistent Ġudizzjarju Maria Dolores Gauċi bħala kawża fl-istadju ta' qabel is-seduta (*pretrial*);

Rat ix-xhieda mressqa quddiem l-imsemmija Assistent Ġudizzjarju f'dak l-istadju tal-kawża;

Rat id-degriet tagħha tal-1 ta' Marzu, 2005, li bih il-kawża tqegħdet fuq il-lista tas-smiġħ tas-16 ta' Marzu, 2005, ladarba kien ingħalaq kulma kellu jsir fl-istadju ta' qabel is-seduta;

Semgħet it-trattazzjoni bil-fomm mill-avukat tal-imħarrkin;

Rat in-Nota ta' Sottomissjonijiet imressqa mill-attur fil-11 ta' April, 2005¹;

Rat l-atti kollha tal-kawża;

Rat id-degriet tagħha tas-16 ta' Marzu, 2005, li bih ħalliet il-kawża għal-lum għas-sentenza;

Ikkunsidrat:

¹ Paġġ. 89 sa 92 tal-proċess

Illi din hija azzjoni li titlob it-twettiq ta' jedd ta' għażla billi jsir kuntratt ta' bejgħ lill-attur ta' ħanut li huwa qiegħed iżomm b'titolu ta' kera mingħand l-imħarrkin;

Illi l-fatti ewlenin li joħorġu mill-atti juru li bi ftehim li sar fit-30 ta' Novembru, 1998², Joseph Bonnici – r-raġel tal-imħarrka Doris Bonnici – kera l-post numru 42, Triq Santa Luċija, Valletta lil John u Mary Doris miżżewġin Grech, li jiġu missier u omm l-attur. Il-kirja saret bil-kundizzjonijiet imsemmija f'dik il-kitba, fosthom dik li l-kerreja setgħu jagħżlu li jiksbu b'xiri l-istess fond, jew li jdaħħlu 'l ħaddieħor minflokhom fil-kuntratt tax-xiri u bejgħ. Din l-għażla kellha ssir sa mhux aktar tard minn ħames (5) snin minn dak inhar li saret il-kitba tal-kirja, jiġifieri sad-29 ta' Novembru, 2003;

Illi f'xi żmien matul l-1999³, il-kirja daret minn fuq isem il-miżżewġin Grech għal fuq isem binhom, l-attur, u dan bi qbil mas-sidien tal-post miżżewġin Bonnici. Saret dikjarazzjoni li din iċ-ċessjoni kienet qegħda ssir bil-kundizzjonijiet kollha tal-ftehim originali tal-kirja u bil-patt li missier u omm l-attur kienu qegħdin jidhlu garanti solidali ma' binhom għal kull rabta u patt ta' dak il-ftehim, partikolarment dak dwar il-ħlas tal-kera. Joseph Bonnici miet fid-29 ta' Lulju, 1999, u l-att pubbliku *causa mortis* ġie publikat fit-22 ta' Frar, 2002⁴. Fit-2 ta' Diċembru, 1999⁵, l-imħarrka u l-erba' wliedha taw il-kunsens tagħhom biex il-permessi tal-ħanut iduru fuq isem l-attur;

Illi b'ittra miktuba mill-avukat tiegħu dak inhar stess li kellmu l-ewwel darba fuq il-każ⁶ u mibgħuta lill-imħarrka u lill-werrieta ta' żewġha fl-24 ta' Novembru, 2003⁷, l-attur għarraffhom li kien wera l-fehma li jwettaq l-għażla li jixtri l-post. Fl-24 ta' Frar, 2004⁸, l-attur talab lill-imħarrka u lill-werrieta ta' żewġha b'ittra uffiċjali biex jidhru fuq il-kuntratt ta' bejgħ tal-post fi żmien ħmistax-il jum. Il-kawża nfetħet fis-26 ta' Marzu, 2004;

² Dok "A" f'paġġ. 5-7 tal-proċess

³ Dok "B", f'paġ. 8 tal-proċess

⁴ Dok "DB1", f'paġġ. 35-8 tal-proċess

⁵ Dok "DB3", f'paġ. 47 tal-proċess

⁶ Affidavit tal-attur 7.9.2004, f'paġ. 24 tal-proċess

⁷ Dok "DB", f'paġ. 66 tal-proċess

⁸ Dok "D", f'paġ. 9 tal-proċess

Illi l-Qorti sejra l-ewwel tqis l-eċċezzjonijiet preliminari mqanqlin mill-imħarrka Bonnici. Huma jgħidu li l-Att taċ-Ċitazzjoni ma jiswiex u huwa wkoll mankanti għaliex m'huwiex minnu li l-werrieta ta' Joseph Bonnici ma kinux magħrufa lill-attur. Dawn l-eċċezzjonijiet, li fil-fatt huma manifestazzjoni tal-istess ilment, ma jistgħux jintlaqgħu. Din il-Qorti kif presjeduta kemm-il darba kellha okkażjoni fl-imgħoddi li tqis eċċezzjonijiet ta' din l-għamla u dejjem imxiet mar-regola li biex att ġudizzjarju jkun ma jiswiex, irid imur kontra xi waħda mill-erba' ċirkostanzi maħsubin fl-artikolu 789(1) tal-Kodiċi tal-Proċedura. Minbarra dan, ir-regola li n-nullita' ta' att ġudizzjarju hija miżura eċċezzjonali li wieħed għandu jdur għaliha biss f'każi estremi jew li jgibu ħsara li ma tisewwiex lill-parti l-oħra, tibqa' tmexxi l-fehma ta' din il-Qorti meta tqis ilment bħal dan;

Illi l-imħarrkin ma fessru bl-ebda mod taħt liema waħda mill-imsemmija ċirkostanzi taqa' n-nullita' li huma jaraw fl-Att taċ-Ċitazzjoni. Jisemma li ma kienx sewwa li l-interessi li seta' kellu żewġ l-imħarrka Joseph Bonnici – li laħaq miet qabel ma nfetħet il-kawża – jitqiegħdu taħt il-kenn tal-frażi “eredi mhux magħrufa”, meta dawn il-werrieta kienu jew messhom kienu magħrufa lill-attur. B'sostenn ta' dan, huma ressqu dokument magħmula saħansitra f'Diċembru 1999, fejn l-istess werrieta taw il-kunsens tagħhom biex il-permessi tan-negozju jduru fuq isem l-attur, li, f'itit taż-żmien qabel, kien kiseb il-kirja tal-post. Isemmu wkoll l-att *causa mortis* ta' Frar tal-2002, li, billi huwa att nutarili pubbliku, jippreżumi l-għarfien pubbliku ta' terzi;

Illi, madankollu, fil-fehma meqjusa ta' din il-Qorti, dawn il-fatti ma jwasslux biex l-att taċ-Ċitazzjoni jitqies ma jiswiex. Għaliex ukoll kieku l-eċċezzjoni taħt eżami kellha titqies li hija riferenza għall-integrità tal-ġudizzju, xorta waħda dan ma kienx iwassal għat-tħassir tal-Att taċ-Ċitazzjoni. Eċċezzjoni bħal dik – li ma tressqitx formalment mill-imħarrkin f'din il-kawża – forsi kienet tistħoqq u twassal

biex isiru kunsiderazzjonijiet oħrajn⁹. Imma n-nuqqas ta' integrita' tal-ġudizzju ma jfissirx li l-att ġudizzjarju ma jiswiex: iwassal biss għall-ħelsien tal-parti mħarrka milli toqgħod aktar fil-kawża. Fil-każ preżenti, il-ġudizzju kien integru għaliex ma jistax jingħad li l-imħarrka Doris Bonnici – ukoll bil-fatt li hija aċċettat il-bandu biex tirrappreżenta l-wirt ta' żewġha – ma kinitx il-kuntradittriċi legittima tal-pretensjonijiet tal-attur¹⁰;

Illi, fuq kollox, kif isemmu l-imħarrkin infushom f'waħda mill-eċċezzjonijiet taħt eżami, setgħet saret it-trasfużjoni tal-ġudizzju fil-persuni ta' wlied l-imsemmi Joseph Bonnici. Dan ifisser li jekk kien hemm xi nuqqas fl-Att taċ-Ċitazzjoni, dak ma kienx nuqqas li ma setax jissewwa. Il-liġi nnifisha tgħid li l-eċċezzjoni tan-nullita' tal-atti ġudizzjarji ma tistax tingħata jekk kemm-il darba n-nuqqas jew il-ksur ikun jista' jissewwa taħt kull dispożizzjoni oħra tal-liġi. Din hija riferenza, fost l-oħrajn, għall-artikolu 175 tal-istess Kodiċi. Min-naħa l-oħra, ma kien hemm xejn li jzomm lill-werrieta milli jidhlu fil-kawża minn rajhom *in statu et terminis* jew li jissejñu fil-kawża mill-attur;

Illi għal dawn ir-raġunijiet, il-Qorti m'hijiex sejra tilqa' l-ewwel tliet eċċezzjonijiet tal-imħarrkin u tqis l-Att taċ-Ċitazzjoni bħala mhux milqut minn nullita';

Illi l-kunsiderazzjonijiet ta' dritt fil-mertu jduru mat-tifsira tal-jedd tal-għażla jew opzjoni li ngħata lill-kerrej tal-ħanut fil-klawsola 9 tal-ftehim tal-kirja. Ta' min itenni li l-imsemmija klawsola ddaħħlet go ftehim ta' kirja ta' ħanut. Il-ftehim sar fl-1998 u kien jaħseb għal żmien ta' kirja ta' ħames snin li setgħu jerġgħu jiġġeddu mill-kerrej, jekk hekk jagħżel, għal żewġ estensjonijiet oħrajn ta' ħames snin kull waħda. Hekk ukoll il-kerrej kellu l-għażla li jtemm il-kirja billi jagħti lis-sid avviż bil-miktub ta' tliet xhur minn qabel. Il-Qorti temmen li, meta l-attur baġhat l-ittra legali fl-24 ta' Novembru, 2003, lill-imħarrka, huwa kien qiegħed jirreferi għal din il-klawsola u mhux għall-klawsola numru 8

⁹ Ara, per eżempju, App. Ċiv. 15.1.1992 fil-kawża fl-ismijiet *Žahra DeDomenico et vs Žahra DeDomenico* (Kollez. Vol: LXXXVI.i.182)

¹⁰ Ara, per eżempju, App. Ċiv. 28.1.2000 fil-kawża fl-ismijiet *Joseph Borġ et vs Francis Vassallo noe*

(kif murija fl-ittra) li m'għandha x'taqsam xejn mal-jedd tal-għażla;

Illi l-klawsola mertu ta' din il-kawża tistipula (Klawsola 9.1) li l-kerrej irriserva l-jedd li jixtri l-ħanut (bid-drittijiet u l-pertinenzi kollha tiegħu u kif ukoll bl-avvjament) f'kull żmien qabel jgħaddu l-ewwel ħames snin tal-kirja bil-prezz miftiehem ta' ħamsa u erbgħin elf lira Maltija (Lm 45,000). Kien maqbul ukoll li s-somma ta' għaxart elef lira Maltija (Lm 10,000) li s-sid ircieva bħala “*key money*” kellha titqies bħala ħlas akkont tal-prezz fuq imsemmi (Klawsola 9.2). Minbarra dan, il-partijiet ftehm u li jekk kemm-il darba jsir il-bejgħ, il-kirja tintemm (Klawsola 9.4) u s-sid jiggarrantixxi l-post skond il-liġi (Klawsola 9.5). Fuq kolloxx, saret riżerva favur il-kerrej li, fuq l-att ta' bejgħ, seta' jressaq lil ħaddieħor minfloku (Klawsola 10);

Illi n-natura tal-jedd tal-għażla f'obligazzjoni tista' tixxebbah mal-kundizzjoni potestativa¹¹, għaliex tagħmel tali obligazzjoni tiddependi minn ġrajja li waħda mill-partijiet fil-kuntratt tista' għieghel li tiġri. Fil-każ preżenti, l-kerrej (liema jedd issa jinsab f'idejn l-attur) kellu għażla li, sa żmien speċifikat, idawwar it-titolu ta' kera tal-ħanut fi proprjeta' billi jixtrih. Il-liġi trid¹² kull kundizzjoni f'patt għandha tiġi esegwita kif il-partijiet x'aktarx riedu u ftehm u li għandha tiġi esegwita. Fil-każ preżenti, jidher li l-partijiet riedu li tali kundizzjoni jew jedd ta' għażla tal-kerrej riedet tkun għall-kisba tal-ħanut b'xiri, bit-temm tal-kirja, u li tali xiri jseħħ fl-ewwel ħames snin tal-kirja. Il-liġi trid ukoll li jekk obligazzjoni ssir taħt kundizzjoni li għandha tiġri sa ċertu żmien, dik il-kundizzjoni titqies ma seħħitx jekk kemm-il darba jilħaq jgħaddi ż-żmien bla ma l-ġrajja tkun ġrat¹³;

Illi l-jedd tal-għażla mħolli f'idejn waħda mill-partijiet fi ftehim huwa l-frott ta' rabta fuq il-parti li tagħti lill-oħra tali għażla. Għalhekk, fid-duttrina, tali jedd ta' opzjoni m'huwiex meqjus bħala wegħda ta' ftehim, imma ftehim milħuq. Kemm hu hekk jinsab mgħallem li “*l'opzione da'*

¹¹ Art. 1053(2) tal-Kap 16

¹² Art. 1057 tal-Kap 16

¹³ Art. 1058(1) tal-Kap 16

luogo ad una proposta irrevocabile: perciò basta l'accettazione dell'altra parte perché il contratto si perfezioni, senza che occorra una nuova manifestazione di consenso della parte vincolata alla proposta. ... invece nell'opzione l'irrevocabilità deriva dall'accordo delle parti e quindi da un contratto."¹⁴ Għalhekk hemm kittieba li jqisu li l-jedd tal-għażla m'huwiex ftehim preliminari. Il-Qorti tifhem li dan l-istat ta' ftehim mil'huq fil-każ tal-jedd tal-għażla japplika għal dik il-parti li tkun tat lill-oħra dik l-għażla: min-naħa tagħha, ma tista' tagħmel xejn biex twaqqa' dik l-offerta, sakemm il-parti l-oħra tkun għadha fiż-żmien li tilqagħha u teżercita l-jedd lilha mogħti. Imma, fih innifsu, l-jedd tal-opzjoni jista', jekk jigi eżercitat fil-waqt u ż-żmien miftiehem, jagħti ħajja kemm għal ftehim definittiv bl-effetti kollha li jgħib miegħu, jew inkella għal kuntratt preliminari, u dan skond il-fehma u r-rieda tal-partijiet magħmula meta jkun inħoloq dak il-jedd;

Illi kemm hu hekk, huwa mfisser ukoll li *"l'opzione da' vita ad un vero e proprio contratto preliminare unilaterale solo nel senso che una sola delle parti – il promittente – e' obbligato a stipulare il contratto in un termine stabilito dalle parti o dal giudice, mentre l'altra – il promissario – , che non e' obbligata, ha il diritto di esigere che si addivenga alla stipula del contratto con preferenza su ogni altra persona"*¹⁵. Dan ifisser li, jekk min-natura nfisha tan-negozju, l-obbligazzjoni aħħarija teħtieġ ċerti formalitajiet *ad validitatem* biex tidhol fis-seħħ, it-tagħrif waħdu minn parti lill-oħra tal-intenzjoni tagħha li taċċetta l-jedd tal-għażla ma jgħibx fil-milja dik l-obbligazzjoni. F'każ bħal dan, il-jedd tal-opzjoni jitqies li għadu f'livell ta' wegħda preliminari, għallanqas dwar in-negozju ġuridiku li għalih dik l-għażla tirreferi;

Illi fil-każ tal-bejgħ u xiri ta' ħwejjeġ immobbli, il-liġi trid li jsir b'att pubbliku biex dan ikun jiswa¹⁶. Fil-każ prezenti, dan l-element kien meħtieġ biex il-jedd tal-għażla li kellu l-attur jitlaħħam u jieħu sura. Ma kienx biżżejjed għalih li jiddikjara l-intenzjoni tiegħu li jixtri l-ħanut mikri lilu u jieqaf

¹⁴ Andrea Torrente *Manuale di Diritto Privato* (9^a Ediz.), par. 294, pag. 481

¹⁵ Pescatore-Ruperto *Codice Civile Annotato* (7^a Ediz), pag. 1249

¹⁶ Art. 1363(1) tal-Kap 16

hemm. Ried, flimkien mal-parti marbuta u fiż-żmien li kien ġie miftiehem, iwettaq il-pratiki meħtieġa sabiex dik l-għażla tissarraf fi dritt miksub¹⁷;

Illi, fil-każ preżenti, l-imħarrkin iqisu li l-Klawsola 9 kellha x-xeħta ta' att ta' konvenju. Iżidu jgħidu li għalhekk, ladarba l-ħajja ta' dak il-jedd tal-għażla kienet marbuta ma' medda ta' ħames snin minn dak inhar li saret il-klawsola, dak il-konvenju għalaq malli għaddew il-ħames snin. U peress li, sa dak inhar li għalaq dak iż-żmien, l-attur kien naqas li jsegwi l-proċeduri maħsuba mil-liġi f'każ ta' eżekuzzjoni ta' wegħdiet ta' bejgħ¹⁸, allura dik il-klawsola mietet mewta naturali u ma baqgħetx fis-seħħ. Min-naħa tiegħu, l-attur jgħid li dik il-klawsola kienet tagħtih sa l-aħħar jum ta' dawk il-ħames snin biex jagħmel l-għażla; jgħid li dik l-għażla għamilha ħamest ijiem qabel għalaq dak iż-żmien u li kien b'effett minn dak inhar li l-klawsola saret konvenju;

Illi dwar dawn il-pożizzjonijiet konfliġġenti li huma l-qofol tal-kwestjoni kollha bejn il-partijiet f'din il-kawża, il-Qorti tqis li ż-żewġ partijiet iqisu li l-effetti tal-jedd tal-għażla f'dan il-każ kienu dawk ta' ftehim preliminari. Dan jgħodd ukoll għall-attur li jsejjes l-ewwel talba attriċi sewwasew fuq l-artikolu 1357 tal-Kodiċi Ċivili, għalkemm fl-affidavit tiegħu¹⁹ jgħid li insista man-Nutar Grima biex ilaqqqa' l-partijiet ħalli jffirmaw konvenju mas-sid tal-ħanut. Il-Qorti ssib ukoll elementi oħrajn fil-ftehim innifsu (li diġa' semmiethom aktar 'il fuq) li jixhdu li l-partijiet infushom kellhom il-fehma li l-jedd tal-għażla jkun imsawwar fi ftehim preliminari filwaqt li n-negozju ewlieni (il-ftehim tal-kirja) jibqa' bla mittiefes sakemm dik l-għażla ma titwettaqx. In-nuqqas ta' qbil bejn il-partijiet jinsab f'meta beda jseħħ dak il-ftehim preliminari;

Illi l-Qorti, wara qari bir-reqqa tal-ftehim innifisu u ta' x-xhieda tal-partijiet, tasal biex tqis li l-jedd tal-għażla beda jgħaddi minn dak inhar li saret il-kitba ta' lokazzjoni u li l-bejgħ tal-ħanut – kieku l-kerrej ried – kellu jsir f'dak iż-

¹⁷ Ara, App. Ċiv. 5.10.1998 fil-kawża fl-ismijiet *Paçe et vs Sciortino et* (Kollez. Vol: LXXXII.ii.422)

¹⁸ Art 1357 tal-Kap 16

¹⁹ Pag. 24 tal-proċess

żmien, jew tal-anqas sa dak iż-żmien tkun inbdiet kif imiss il-proċedura maħsuba biex iġġiegħel lil min wiegħed li jbigħ li jersaq għall-kuntratt. Il-jedd riżervat fil-Klawsola 9 kien biex il-kerrej jixtri, u mhux biex il-kerrej juri x-xewqa li ried jixtri. Is-sitwazzjonijiet li l-attur isemmi fin-Nota ta' Sottomissjonijiet tiegħu ma jistgħux jitqiesu bħala mistħoqqa u ma jseħħilhomx imorru lil hinn minn beżgħat ipotetiċi li l-Qorti ma tħossx li għandha għalfejn tagħtihom piż fiċ-ċirkostanzi;

Illi fin-Nota ta' Sottomissjonijiet tiegħu, l-attur jgħid li l-għażla li huwa jixtri l-ħanut kellu jedd jagħmilha sal-aħħar jum tal-ħames snin miftehma. Madankollu, fil-fehma tal-Qorti, din hija biss tifsira mhux xierqa tal-istess klawsola. Jidher li l-klawsola riedet li l-kerrej jixtri (jew, fiċ-ċirkostanzi, jġiegħel lis-sid jintrabat li jbegħlu) l-ħanut **matul iż-żmien qabel jagħlaq l-ewwel perjodu ta' ħames snin tal-kirja**. Fi kliem ieħor, il-jedd tal-għażla kien marbut mal-fatt li x-xiri ried iseħħ matul dak iż-żmien u mhux biss l-espressjoni tal-fehma li 'l quddiem isir ix-xiri. It-tieni osservazzjoni li l-attur għamel hija li, fil-fehma tiegħu, il-partijiet daħlu f'rapport ġuridiku ġdid. Fid-dawl tal-osservazzjonijiet li l-Qorti għamlet aktar qabel dwar in-natura tad-dritt tal-opzjoni, ma jidherx li tali sottomissjoni hija mistħoqqa. Lanqas ma tista' l-Qorti taċċetta s-sottomissjoni li bejn il-partijiet ma kien hemm l-ebda terminu ta' żmien miftiehem *a priori*, u dan għaliex kien sewwasew il-perjodu ta' ħames snin imsemmi fil-ftehim li kien it-terminu utli u fatali li fih il-kerrej seta' eżerċita b'mod effettiv il-jedd tiegħu tal-għażla li jixtri;

Illi jirriżulta mhux kontestat li sad-29 ta' Novembru, 2003, l-attur kien bagħat biss ittra legali biex juri r-rieda tiegħu li jixtri l-ħanut u jitlob lill-imħarrka tgħaddilu l-karti ħalli jibda l-proċess tat-tiftix. Il-liġi ma tqisx interpellazzjoni bonarja bħala biżżejjed biex titwettaq il-proċedura maħsuba biex tirrendi eżekuttiva wegħda ta' bejgħ. Il-liġi titlob att ġudizzjarju. Dan sar biss fl-24 ta' Frar, 2004. Dan l-att, meta tressaq, kien tardiv b'madwar tliet xhur u ma setax jerga' jagħti ħajja lil obligazzjoni b'kundizzjoni li kienet waqgħet bl-għeluq ta' żmien miftiehem;

Kopja Informali ta' Sentenza

Għal dawn ir-raġunijiet il-Qorti qegħda tiddeċiedi billi:

Tiċhad l-ewwel tliet eċċezzjonijiet tal-imħarrka Doris Bonnici f'isimha u wkoll *nomine*, billi m'humieq mistħoqqa fid-dritt u tiddikjara li l-att taċ-Ċitazzjoni jiswa, għaliex m'hemm l-ebda nuqqas fih li jwassal għat-tħassir tiegħu;

Tilqa' r-raba' eċċezzjoni, u b'konsegwenza ta' dan tilqa' wkoll is-sitt, is-seba' u t-tmien eċċezzjonijiet billi jirriżultaw mistħoqqa fil-fatt u fid-dritt;

Tiċhad it-talbiet tal-attur billi mhux mistħoqqa la fil-fatt u lanqas fid-dritt, għaliex huwa ma wettaqx l-għażla mogħtija lilu fiż-żmien li kien miftiehem;

Tordna li l-attur **iħallas l-ispejjeż tal-kawża**, għajr għal dawk marbuta mal-ewwel tliet eċċezzjonijiet preliminari, li għandhom jiġihallu mill-imħarrka Doris Bonnici *proprio* u *nomine*.

Moqrija

< Sentenza Finali >

-----TMIEM-----